



Minuti Laqgħa Numru 32 tal-Kunsill Lokali Qala

Il-Ħamis, 8 ta' April 2021.

Il-Kunsill Lokali Qala ltaqa' *online* permezz ta' Zoom, illum il-Ħamis, 8 ta' April 2021, fl-5:14 ta' filgħaxija.

PREŻENTI:

Paul Buttigieg – Sindku
Ivan Cefai – Viċi Sindku
Karl Buttigieg – Kunsillier
Joseph Buttigieg – Kunsillier
Valerie Cassar Mejlak – Kunsillier

Uffiċjal Preżenti:

Lorne Cremona - Aġent Segretarju Eżekuttiv

Minuti

Is-Sindku Paul Buttigieg ippresieda l-laqgħa.

32.1 Qari tal-ittri tal-apoloġġi

Ma kienx hemm ittri ta' apoloġġi.

32.2 Konsiderazzjoni u approvazzjoni tal-minuti

32.2.1 Korrezzjonijiet għall-minuti ta' laqgħa numru 28

32.2.1.1 Il-Kunsillier Karl Buttigieg irrefera għall-paragrafu fil-minuti fejn inkiteb x'kien qal l-istess Karl Buttigieg. Fit-tielet vers, dwar il-kotba tal-irċevuti irid jinqara: "dawn probabilmment kienu jiġu ordnati mis-Segretarja Eżekuttiva jew l-iskrivana".

32.2.1.2 Fir-rigward tal-iddisinjar tal-poster mis-Sa. Patricia Buttigieg fl-istess paragrafu (32.2.1.1), fil-minuti kien hemm miktub li "kulhadd kien qabel fuq dan". Il-Kunsillier Karl Buttigieg talab li jiġi ċċarat li bil-kelma "dan" kien qed jirreferi għall-pagamenti hekk kif imniżzla fl-iskeda tal-pagamenti.

32.2.1.3 Il-Viċi Sindku staqsa dwar min kellu jiffirma l-minuti tal-laqgħa numru 28; jiġifieri jekk hux is-Sindku bħalma jsir is-soltu, jew imkella hu (Cefai) bħala Viċi Sindku li ippresieda il-laqgħa in kwistjoni peress li s-Sindku ma kienx preżenti. L-Aġent Segretarju Eżekuttiv ser ikun qed jitlob direzzjoni miġhand id-Dipartiment dwar dan.



32.2.1.4 B'eccezzjoni magħmula għal punt 32.2.1.3, il-Kunsill qabel unanimament mal-bidliet mibdula u dawn il-minuti jistgħu jersqu għall-firma, għadarba d-dipartiment ikun ta' direzzjoni lill-Kunsill dwar min għadnu jiffirma l-istess minuti – cioe hux is-Sindku jew Viçi Sindku.

32.2.2 Korrezzjonijiet għall-minuti ta' laqgħa numru 29

32.2.2.1 Il-Kunsillier Karl Buttigieg irrefera għal minuta numru 29.4.1 fejn issemma fanal li mhux qed jixgħel fejn tan-Najsi Ready Mix Plant. Il-Kunsillier Karl Buttigieg għbed l-attenzjoni li dan il-Fanal ma kienx jinsab fejn l-impjant, iżda fi Triq il-Belvedere. Il-fanal mhux ma kienx jixgħel iżda intlaqat f' incident u li sal-llum għadu ma twaħħalx.

32.2.2.2 Il-Viçi Sindku Ivan Cefai irrefera għal minuta numru 29.12.8 fejn inkiteb “Il-Viçi Sindku ddikjara li ma jhossx li l-parentela” talab li tinbidel għal “iddikjara li l-parentela tiegħu mal-istess John Paul Cefai ma toħloqx kunflitt ta' interess”

32.2.2.3 Peres li kien għad hemm numru ta' Kunsilliera li kienu għadhom ma rawx il-minuti ta' laqgħa numru 29, il-Kunsill qabel li dan id-dokument (Minuti laqgħa 29) jerga' jittressaq għal kunsiderazzjoni fil-laqgħa li jmiss.

32.2.3 Korrezzjonijiet għall-minuti ta' laqgħa numru 30

32.2.3.1 Il-Kunsillier Joseph Buttigieg semma li hin minnhom waqt din il-laqgħa s-Sindku beda jistaqsi lill-membri l-oħra jaqblux li għandu jsir pagament lil Louis Vincent Buttigieg (f'isem Euphoria Productions), u li fil-minuti għandu jigi imnizzel li intalbet din l-opinjoni. Għalhekk il-Kunsill qabel li il-minuti ta' laqgħa numru 30 ser jerga' jittressaq għall-konsiderazzjoni fil-laqgħa li jmiss.

32.2.4 Korrezzjonijiet għall-minuti ta' laqgħa numru 31

32.2.4.1 Il-minuti ta' laqgħa numru 31 ġew mibgħuta qabel ma nbdiel din il-laqgħa u ġew ikkunsidrati moqrija. Il-Kunsill qabel unanimament ma dawn il-minuti.

32.3 Komunikazzjoni mis-Sindku

32.3.1 Is-Sindku semma li s-Sur Frank Vella, haddiem tal-*Community Workers Scheme* kien talab transfer biex jingħata transfer halli jibqax jaħdem mal-Kunsill Lokali tal-Qala; u li l-Ministeru għal Għawdex kienu wegħduh li se jipprova lill-Kunsill b'żewġ haddiema. B'effett mit-Tnejn 5 ta' April ingħaqdet mal-Kunsill Lokali is-Sa Maria Camilleri, hi wkoll haddiema tas-CWS. Is-Sindku u l-Kunsill laqgħu lis-Sa. Camilleri u awgurawla hídma fejjieda fil-Kunsill.

32.3.2 Is-Sindku informa lill-Kunsill li intalbu biex isiru *double yellow lines* temporanji fil-parti d-dejqa ta' Triq il-Forn (fejn hemm il-kisra fit-triq) minhabba li hemm Triq il-Kuncizzjoni magħluqa għal tiswijiet u ždied it-traffiku fiha. Spjega li waqt li numru ta' karozzi ser ikollhom



temporanjament isibu post ieħor biex jipparjkaw, m'huwiew mistenni li t-triq kollha se tkun miżbugħa bid-*double yellow lines*, anke minħabba l-ħanut (*grocery*) li hemm iktar 'il fuq f'din l-istess triq. Il-Kunsill qabel ma dan.

32.3.3 Is-Sindku staqsa lill-Kunsilliera kien hemm xi ħadd minnhom kienx jaf b'*double yellow line* fi Triq it-Telgħa li jidher li twal minn kif kien approvat oriġinarjament, b'konsegwenza li ntilef parking u s-Sindku spiċċa rċieva numru ta' ilmenti dwar dan. Fl-imghoddi l-Kunsill kien irċieva talba biex isir *double yellow line* fl-istess post, imma qabel li ma jigix approvat peress li dan id-*double yellow line* kien intiż biex isir mhux quddiem il-propjetà tal-applikant. Il-Kunsill qabel li nitolbu lil Transport Malta (TM) tintervjeni halli jibqa' *double yellow line* b'tali mod li karozzi jkunu jistgħu jimmanuvraw b'kumdità għal ġol-garaxx, u jitneħħa fejn hemm *double yellow line* żejjed. Ġie propost ukoll li TM tintalab biex, bħalma l-Kunsill hu mistenni jinforma lill-istess awtorità meta jkun hemm talba simili, hekk ukoll TM tinforma lill-Kunsill meta huma jirċievu talbiet bħal dawn għall-lokalità tagħna.

32.3.4 Is-Sindku semma li l-Kunsill irċieva email mingħand tal-KIP dwar l-istess Triq it-Telgħa, fil-kisra li tiltaqa' ma Triq Santa Marija tal-Qala (tal-mannija). Kien qed ikun hemm vettura li qieghda tiġi pparjkata qrib wisq tal-kisra u din kienet qieghda toħloq diffikultà lix-xufier biex jimmanuvra it-truck taz-żibel bejn dawn iż-żewġ toroq. Saret talba lil TM, fejn dawn ġew mall-ewwel għal laqgħa bejnhom, is-Sindku u x-xufier tal-KIP dwar fejn kellu jsir *double yellow line*. Il-Viċi Sindku Ivan Cefai semma li kellmu s-Sur Jesmond Borg dwar dan. Waqt li s-Sur Borg jifhem il-ħtieġa ta' *double yellow line*, talab biex jara dan jistax jiċkien minn kif inhu fil-preżent. Is-Sindku wieġeb li kienu ta' TM u x-xufier li ħargu b'kemm kellu jkun kbir dan id-*double yellow line*, imma jekk hemm bżonn hu ma jsibx diffikultà li jerga' jitlobhom imorru fuq il-post biex jevalwaw din it-talba. Ġie ssuġġerit li meta jigū ta' TM, dawn jittiehdu ukoll fuq is-sit imsemmi f' minuta 32.3.3 (fuq) halli hekk iż-żewġ materji jissolvew f'laqgħa wahda.

32.3.5 Is-Sindku rrapporta li x-xogħol fi Triq il-Kunċizzjoni għamel ġimgħa wieqaf peress li l-wires tal-*high tension* li hemm f'din it-triq kienu ġarrbu diversi ħsarat tul is-snin. Għalhekk intalbu li, kif hemm it-triq maqlugħa, dawn il-*cables* isiru ġodda. L-Enemalta qablu li jibdlu dawn il-*high tension cables* a spejjeż tagħhom. L-unika parti li l-Kunsill se jkun mitlub iħallas huwa t-trinka għal dawn il-*cables* u l-*filling* tagħha. Id-drenaġġ u l-*house connections* kollha se jsiru ġodda mill-Water Services Corporation u l-Kunsill se jkun irid iħallas tas-sifjuni għad-djar u għat-tappieri. Il-Kunsill qabel ma dan.

32.3.6 Is-Sindku qajjem il-punt dwar l-iSkema Reġjonali tal-Kultura, fejn il-Kunsill għandu €10,000 li ssemmiet f'laqgħa numru 29; u ppropona li b'dawn il-fondi tiġi ffinanzjata attività kbira fi żmien il-festa. Il-Kunsill qabel li jiġi avvċinat l-Arċipriet dwar dan; u fl-istess waqt joqgħod attent kif isiru arrangamenti għal tali attività minħabba li s-sitwazzjoni tal-COVID-19 għadha fluwida ħafna.

32.3.7 Is-Sindku informa lill-Kunsill li t-tender għal trakk ser jerga' jinhareġ, issa li ladarba is-sitwazzjoni tal-*Brexit* giet iċċarata issa hemm tama li din id-darba jkun hemm offeriti.



32.3.8 Is-Sindku semma li ġie avvċinat mill-Moviment Graffiti li urew xewqa li jappellaw kontra ir-raba (4) applikazzjoni għal żvilupp li għandu firxa minn wara l-*Playing Field* Magistrat Salvu Attard u jibq' sejjer sa Triq il-Wardija. Wara li saret diskussjoni dwar l-appelli li saru mill-Kunsill għal żviluppi simili fl-istess triq fl-imghoddi, is-Sindku issuġġerixxa li jkun iżjed għaqli jekk għal dan l-appell ikun hemm is-sapport ta' entità oħra. Il-Kunsill qabel li għal dan il-għan il-Moviment Graffiti jingħataw €1,000 bil-kundizzjoni li l-Kunsill Lokali tal-Qala jidher bħala ko-applikant f'dan l-appell.

32.4 Twegibiet għall-Mistoqsijiet tal-Kunsilliera

32.4.1 Il-Kunsilliera Valerie Cassar Mejlak tkellmet dwar il-*Phone Booth Library* li ġiet proposta f'wahda mill-laqgħat ta' qabel. Infurmat lill-Kunsilliera li l-kumpannija *Go* ma tagħtix twegiba għal talbiet simili. Qalet ukoll li tkellmet ma Kunsilli Lokali oħra fejn dawn qabdu u għamlu ix-xogħlijiet mingħajr ma qagħdu jistennew approvazzjoni mingħand il-*Go*. Din il-*Phone Booth* bħalissa mhix tiġi użata tant li anqas linja tat-telefown ma għanda, u ix-xogħol jinvolvi tindif, żebgħa, t-twaħħil ta' xkaffi tal-injam li jsir b'tali mod li kollox ikun jista' jiżżarma, u possibbilment anke dawl. Il-Kunsilliera Valerie Cassar Mejlak staqsiet il-Kunsill jaqbilx li ssir din l-inizjattiva. Il-Kunsill qabel ma dan.

32.4.2 Il-Kunsilliera Valerie Cassar Mejlak irreferiet għal laqgħa numru 29 fejn intlaħaq qbil li tiġi avvċinata l-kumpannija *GoTo* biex il-parkeġġ li għandom riservat fi Pjazza Isqof Buttigieg jiġi rilokat għall-Pjazza ewlenija tar-raħal. L-Aġent Segretarju Eżekuttiv spjega li trid tintbagħat komunikazzjoni lill-istess kumpannija, iżda ma laħaqx għamilha minħabba li kien hemm diversi *deadlines* fix-xahar ta' Marzu.

32.4.3 Il-Kunsilliera Valerie Cassar Mejlak irreferiet għal laqgħa numru 20 (20.4.8) fejn kienet issuġġeriet li jsiru tabelli fit-toroq ewlenin li juru l-*speed limit*. Is-Sindku issuġġerixxa li ssir laqgħa bejn il-Perit tal-Kunsill u l-istess Kunsilliera (Valerie Cassar Mejlak) halli jkunu jistgħu jiddiskutu il-postijiet fejn kieku jkunu jistgħu jitwaħħlu dawn it-tabelli.

32.4.4 Il-Kunsilliera Valerie Cassar Mejlak talbet li ssir laqgħa mal-Ministru għal Għawdex, l-Onor. Clint Camilleri u pproponiet li tiġi diskussja l-inizjattiva tas-solar poles. Cassar Mejlak qalet li hi ħadmet fuq din l-inizjattiva flimkien mad-Direttorat tal-Eco Għawdex, fejn dawn tal-aħħar lestew il-karti kollha u għaddewhom għall-“go ahead” tal-Ministru. Il-Kunsillier Joseph Buttigieg qal li l-Ministru ma jiffirmax karti ta' dan it-tip, u Cassar Mejlak tenniet li skond id-Direttur Cutajar ta' Eco Għawdex, dawn l-istess karti kienu għand il-Kunsillier Joseph Buttigieg. Il-Kunsillier Buttigieg iddikjara li ma dawn il-karti qatt ma waslu għandu. Intlaħaq qbil li l-Kunsilliera Buttigieg u Cassar Mejlak jagħmlu laqgħa mad-Direttur Cutajar biex jiċċaraw dan kollu; u li jekk ikun hemm b'żonn tiġi ikkoreġuta din il-minuta.

32.4.5 Il-Kunsillier Joseph Buttigieg għamel referenza għall-laqgħa ta' Jannar dwar sigra li ġiet imħawla fi Ġnien il-Familja flimkien ma plakka tal-Partit Laburista. Il-Kunsillier Joseph Buttigieg semma numru ta' rħula oħrajn ġewwa għawdex fejn thawlet sigra flimkien mal-



lapida. Il-Kunsillier Karl Buttigieg qal li it-talba originali kienet biex tithawwel sigra u ma ssemwex plakki dak iż-żmien. Madanakollu, il-Kunsillier Karl Buttigieg qal li jekk il-Kunsill jaqbel li tibqa', ikun qed jiftah opportunita' biex fil-futur isiru aktar plakki minn ghaqdiet diversi. Giet mitluba l-opinjoni tal-Kunsilliera dwar għandiex tibqa din il-plakka:

- Il-Kunsilliera Valerie Cassar Mejlak qalet li ma taqbilx li titwaħhal tabella ta' partit fi ġnien pubbliku;
- Il-Viċi Sindku Ivan Cefai qal li la (it-tabella) saret postijiet oħra, allura hu jaqbel li tibqa;
- Il-Kunsillier Joseph Buttigieg qal li ladarba postijiet oħra din it-tabella tħalliet, allura hu jaqbel li tibqa;
- Il-Kunsillier Karl Buttigieg qal li fil-prinċipju ma jaqbilx li titwaħhal kwalunwe materjal politiku fi ġnien pubbliku; imma jekk tibqa' ser jitwettaq precedent u għalhekk partiti oħra issa jridu jithallew;
- Is-Sindku Paul Buttigieg qal li battibekki fuq affarijiet żgħar bħal dawn ma joghġbuhx. Qal li la twaħhlet mhix ser tinqala, imma hu is-Sindku ta' kulhadd u għalhekk biex issir ġustizzja ma kulhadd, jekk jiġi xi hadd (eż. Partit Nazzjonalista) jitlob li ssir plakka, din għandha tiġi aċċettata.

32.4.6 Il-Viċi Sindku Ivan Cefai staqsa jistgħux isiru *stop signs* f' salib it-toroq fejn hemm J&B Supermarket. Qal li diġa' hemm miżbugħa mal-art, izda jekk isiru tabelli tiżdied is-sigurtà; għaliex l-għada li ingħalqet Triq il-Kuncizzjoni diġa' kien hemm accident f'dan l-istess post. Il-Kunsill qabel ma din il-proposta. Ser ikunu qed jiġu avvicinati ir-residenti u Transport Malta dwar dan.

32.4.7 Il-Viċi Sindku Ivan Cefai staqsa jistgħx titranġa parti minn Triq il-Mithna għaliex f'żewġt ibnadi it-tarmac nizek u ġie livell ta' hofra. Is-Sindku qal li f'dak il-post kien diġa' ser isiru xi żmien ilu tant li l-haddiem kien anke qatta' bil-magna. Ix-xogħol ma sarx għaliex il-ġirien ma qablux max-xogħol. Is-Sindku offra li jerga' jmur ikellem lir-residenti u jekk dawn jaqblu, jiffirmaw li jaqblu halli nippruvaw ndaħhluwom ma triq il-Kuncizzjoni.

32.4.8 Il-Viċi Sindku Ivan Cefai staqsa għal aġġornament fuq il-*meter* għad-dawl fil-parti tal-iskola li hemm użata mill-Kunsill. Is-Sindku irrapporta dwar laqgħa li saret bejnu, il-Prinċipal tal-Kulleġġ, is-Surmast tal-iskola u l-*Precints Officer* tad-Dipartiment tal-Edukazzjoni. Ix-xewqa tal-iskola hi li s-sala tibqa' taht *meter* li jgħajjat lill-iskola. Il-Kunsill talab parir lill-Ing. Mizzi. L-Ing. Mizzi qal li biex ikolna it-*three phase* minhabba l-pannelli, ikun iżjed Prattiku li din il-parti tinqata' għaliha u jkollha *meter* wiehed.

32.4.9 Il-Viċi Sindku Ivan Cefai għarraf lill-Kunsill li s-Sur Lorrie Cauchi, li hu haddiem assenjat mal-Kunsill ġie ordnat kwarantina sal-21 ta' April. Intlhaq qbil li haddiema tal-*Community Workers Scheme* li jkunu off jiġu offruti possibilta' li jidhlu huma mal-iskips nhar ta' Tlieta u nhar ta' Sibte, sakemm is-Sur Cauchi jibqa' indispost.

32.4.10 Il-Viċi Sindku Ivan Cefai semma li qed jirċievi ilmenti dwar skart fi triq il-Belvedere. Ġie propost li jitwaħhlu tabelli f'din it-triq u Triq Santa Marija tal-Qala.



32.4.11 Il-Kunsillier Karl Buttigieg semma li qed ikun hemm żibel goff bejn il-bajjiet ta' Hondoq ir-Rummien u Ta' Bamberin.

32.4.12 Il-Kunsillier Karl Buttigieg qal li f'Għawdex gie appuntat Supretendent tal-Pulizija ġdid u li sa issa, l-Kunsill Lokali tal-Qala huwa l-unika Kunsill li għadu ma ltaqax miegħu. L-Aġent Segretarju Eżekuttiv spjega li l-email waslet fi żmien meta s-Segretarja kienet bis-*sick*; ha nota u ser ikun qiegħed jikkuntattja lill-pulizija f'dan ir-rigward.

32.4.13 Il-Kunsillier Karl Buttigieg semma kif xhur ilu kienu ġew infurmati li l-Ministeru għal Għawdex kien ser jagħmel wiċċ ġdid tat-tarmak fi Triq il-Wardija, u li sa issa għadu ma sar xejn. Intlaħaq qbil li dan is-sugġett ikun inkluz fl-aġenda għal laqgħa mal-Ministru.

32.4.14 Il-Kunsillier Karl Buttigieg tkellem dwar Triq l-Indipendenza li hi mibnija fuq it-tafal, u li bħalissa qiegħda niezla (tisfronda) bil-mod. Semma li peress li bħala Kunsill ma għandinex dawk it-tip ta' fondi ikun tajjeb li wieħed jahseb biex isir pjan fit-tul għal din it-triq. Intlaħaq qbil li dan is-sugġett ikun inkluz fl-aġenda għal laqgħa mal-Ministru.

32.4.15 Il-Viċi Sindku Ivan Ċefai semma li hemm arblu fi pjazza l-Isqof Mikiel Buttigieg li hu imqaċċat. Is-Sindku informa li t-technician li l-Kunsill iqabbad fuq materji ta' dawl diga' kien infurmat; u li ser tkun qiegħda titfittex stima għall-arloġġ fl-istess pjazza li hemm ma jahdimx.

32.4.16 Il-Kunsilleira Valerie Cassar Mejlak staqsiet dwar x'inhu qed isir dwar ir-*roundabouts* ġewwa l-Qala. Is-Sindku informa li l-Perit tal-Kunsill qiegħed jahdem fuq dan il-proġett biex ikunu jistgħu jithallsu dawn ix-xogħolijiet permezz tal-*Urban Improvement Fund*.

32.4.17 Il-Kunsillier Karl Buttigieg semma il-bżonn li ssir *zebra crossing* fejn l-iskola. Ġie innutar li Triq l-Isqof Mikiel Buttigieg, it-triq tal-iskola tkun magħluqa waqt il-ftuħ u għeluq tal-istess skola. Minhabba f'hekk intlaħaq qbil li *z-zebra crossing* issir fi triq l-Imgarr jew fi Triq it-28 ta' April 1688, jiġifieri eżatt fejn tispicca Triq l-Isqof Mikiel Buttigieg.

32.5 Aġġornament fuq il-Bordijiet ta' Governanza

32.5.1 L-Aġent Segretarju Eżekuttiv informa lill-Kunsill li minhabba l-imxija tal-COVID-19, is-seduta li kellha ssir f'Marzu kellha tiġi posposta u li għad ma hemmx data għal seduta oħra.

32.5.2 L-Aġent Segretarju Eżekuttiv ipprezenta kopja ta' sentenza maħruġa għall-Bord ta' Governanza li kellu s-seduta tiegħu f'Diċembru tal-202. Is-sentenza inqrat waqt il-laqgħa u ser tiġi mehmuża ma dawn l-istess minuti.

32.5.3 Is-Sindku qal li din is-sentenza tivvendika ruhha minn bordijiet oħra li saru fl-imġhoddi għaliex, għalkemm il-Kunsill instab li seta' haddan proċedura aħjar, is-Segretarja Eżekuttiva ma setgħet qatt titlaq il-barra f'nofs ta' laqgħa u li fl-opinjoni tiegħu, in-nuqqas tas-segretarja kien aktar serju minn tal-Kunsill.



32.6 Skyline Camera għal lokalitajiet ta' interess fil-Qala

32.6.1 Is-Sindku ippropona li tiġi evalwata il-possibilita' li ssir/isiru *skyline camera/s* ġewwa l-Qala, semma Ffondoq ir-Rummien, il-Belvedere u Pjazza San Ġużepp bħala eżempju fejn dawn jistgħu jitqiegħdu; u talab il-parir tal-Kunsilliera dwar dan. Il-Viċi Sindku Ivan Cefai u l-Kunsillier Karl Buttigieg irrimarkaw li *cameras* ta' dan it-tip jiswew il-flus. Il-Kunsillier Karl Buttigieg staqsa jistgħux jidhlu għaliha l-għaqdiet tar-raħal. Il-Kunsill ser ikun qed jikkuntattja fornituri tas-servizz biex jingħata ideja ta' kemm tinvolvi spiza camera bħal din.

32.6.2 Is-Sindku irrimarka wkoll li dawn il-*cameras* ikunu jeħtieġu dawl u internet. Ġie maqbul li jekk tkun ser titwaħħal xi *camera*, il-Kunsill ikun qiegħed jitlob konnessjoni għaliha taħt l-iskema *WIFI for EU*.

32.7 Aġġornament fuq laqgħa mal-PA dwar *street alignment*

32.7.1 Is-Sindku informa lill-Kunsill li hu flimkien mal-Perit Godwin Sultana attendew għal laqgħa ma' uffiċjali tal-Awtorità tal-Ippjanar (PA). Il-laqgħa saret fuq il-post ġewwa Triq il-Wileg u Triq in-Nadur, u fiha hu u l-Perit spjegaw lill-PA il-pożizzjoni tal-Kunsill fir-rigward tal-*street alignment* li ingħata liż-żewġ applikazzjonijiet in kwistjoni. Il-PA ħadu nota ta dan kollu u fil-fatt l-applikazzjonijiet in kwistjoni ingħataw *street alignment* għdid.

32.8 Aġġornament fuq il-proġett ta' *Urban Greening*

32.8.1 Il-Kunsillier Joseph Buttigieg informa lill-Kunsill li saret laqgħa li fiha attendew uffiċjali tal-ELC, il-*Project Manager* imqabba mill-Kunsill, hu stess, is-Sindku u l-Aġent Segretarju Eżekuttiv. Din il-laqgħa saret biex tiġi miftiehma il-*way forward*. Issewi issa laqgħa li ser issir mal-Arċipriet nhar id-9 ta' April biex jinftiehem post fuq fejn ser jitpogġew il-qsari allokati għal Pjazza San Ġużepp, u wkoll il-kultur tal-qsari. Il-Kunsillier Joseph Buttigieg informa lill-Kunsill li t-tħawwil tas-siġar kellu jibda mill-ġimgħa d-dieħla (12 ta' April).

32.9 Aġġornament fuq il-proġett Maġistrat Salvu Attard

32.9.1 L-Aġent Segretarju Eżekuttiv informa lill-Kunsill li l-perit qiegħed jirrevedi id-disinji biex ikunu konformi mar-rekwiżiti u *standards* għal Playing Fields. Irrapporta wkoll li l-perit kien tal-opinjoni li, minħabba li qed jiġi mistenni zieda fil-livelli tat-traffiku fiz-zona, ikun aħjar jekk il-Kunsill jahseb għal *fencing* għal madwqar il-*playing field* u koll għal pjan għall-immanigġjar tat-traffiku. Il-Kunsill qabel ma dan.



32.10 Skema ta' Finanzjament għal Svilupp u titjib fil-kundizzjonijiet tal-Playing Fields

32.10.1 L-Agent Segretarju Eżekuttiv informa lill-Kunsill li fit-tielet ġimgħa ta' April kienet ser ikun hemm *deadline* biex nissottomettu applikazzjoni għall-iskema dwar titjib tal-*Playing Fields*, u li qiegħdin jipproponu għal din l-iskema li tiġi ffinanzjat *outdoor gym* fi Ġnien il-Familja. Il-Kunsill qabel ma dan.

32.11 Skema ta' Fondi mill-LESA – Proġetti fil-Komunitajiet

32.11.1 L-Agent Segretarju Eżekuttiv informa lill-Kunsill li fl-aħħar ta' April kienet ser ikun hemm *deadline* biex nissottomettu applikazzjoni għall-iskema ta' fondi mill-LESA. Ġie propost li l-Kunsill Lokali japplika għal finanzjament biex bih jinbidlu il-Gazebos li hemm fi Ġnien il-Familja u Ġnien il-Ħajja. Il-Kunsill qabel ma dan, u li jiġi kkonsultat perit għall-mili ta' din l-applikazzjoni.

32.12 Propost proġett ta' tisbiħ fiz-zona tal-Ġebbla l-Wieqfa

32.12.1 Is-Sindku irrapporta li l-għalqa fejn hemm il-Ġebbla l-Wieqfa għandha bżonn dawra, u li xtaq li bħala kunsill naraw din l-area tistax titranga ffit aħjar. Hu kellem lis-sidien tal-propjetajiet li hemm bi swit din l-għalqa u dawn qablu li jsir xogħol ta' tisbiħ. Il-Kunsill qabel li l-perit jitqabbad jibda jaħdem fuq disinn għal din iz-zona.

32.13 Manutenzjoni ta' Ġnien il-Ħajja

32.13.1 Is-Sindku irrapporta li qabbad persuna biex tagħmel xogħol ta' *trimming* fuq is-siġar, u hart fi Ġnien il-Ħajja. L-ispejjeż għal dan ix-xogħol tela' €150. Ġie ssuġġerit li xogħol ta' tindif bħal dan isir b'mod iżjed regolari.

32.14 Materji Amministrattivi

32.14.1 L-Agent Segretarju Eżekuttiv informa lill-Kunsill li l-iskrivana qiegħda ddr il-file tal-tal-ARMS għal Ġnien il-Familja. Sa issa irriżulta li l-Kunsill irid iħallas madwar €300, min kelli l-bar mikri għandu jagħti madwar €3,000; waqt li hemm madwar €500 li għadu mhux magħruf min hallashom. Saret diskussjoni fuq il-*way forward* li trid tiġi adottata mill-Kunsill fuq dan il-kont u ġie maqbul li (1) ikompli jsir tiftix biex joħroġ ċar min mill-partijiet hallas il-€500 li għadhom dubjużi; u (2) issir laqgħa ma min kelli l-bar biex tipprova tinstab soluzzjoni



bonarja bejn il-partijiet. Il-pass li jmiss jiġi deċiż skond l-eżitu tal-laqgħat bejn il-Kunsill u min kellu l-bar mikri għandu.

32.14.2 L-Aġent Segretarju Eżekuttiv qal li kull sena irid isir evalwazzjoni tax-xogħol tal-haddiema tal-Kunsill għal finijiet li jingħata *performance bonus*. Għal dan il-għan l-Aġent Segretarju Eżekuttiv talab kummenti u direzzjoni mingħand il-Kunsilliera dwar x'performance bonus għanda tingħata lill-iskrivana Rose Anne Azzopardi; anke għaliex hu ma kienx jaħdem fil-kunsill matul is-sena li kienet qiegħda tiġi assessjata, cioe l-2020. Wara diskussjoni bejn il-membri intlaħaq qbil li is-Sa. Azzopardi tingħata il-massimu tal-*performance bonus* li huma intitolati għalih l-iskrivana, cioe 6%.

32.14.3 L-Aġent Segretarju Eżekuttiv ippreżenta tabella bi kwotazzjonijiet għal laptop biex jiġi użat minnu fil-qadi ta' dmirijietu. Ġie spjegat lill-Kunsilliera x'kienu il-kriterji /specifikazzjonijiet li intalbu għall-kwotazzjonijiet, u saaret diskussjoni dwar dawn. Il-Kunsill qabel li jaċċetta l-offerta ta' Future Tech; u biex tinxtara wkoll liċenzja għal software (Microsoft Office) għall-istess laptop.

32.15 Korrispondenzi

32.15.1 Ġiet diskussa talba għal *contribution* mingħand Mro. Colin Attard biex tgħin fl-iffinanzjar tal-attività li ġġib l-isem ta' "Gaulitana Festival", li din is-sena ser ikun qiegħed jiġi imxandar *online* minhabba l-imxija tal-COVID-19 b'wieħed mill-*venues* ser tkun il-Kappella tal-Kunċizzjoni ġewwa l-Qala. Il-Kunsill qabel li jhallas €300 biex inkunu qed nikkollaboraw fl-Attività li ser tkun qiegħda tiġi rrekordjata mill-Kunċizzjoni. Ġie maqbul ukoll li Mro Attard jiġi mfakkar biex jitlob permess lill-Parroċċa qabel jagħmel użu mill-Kappella, u biex jinfurmana bil-quddiem fuq meta din l-attività ser tkun *streamed* halli hekk il-kunsill ikun jista' wkoll jagħmel *share* ta' din il-produzzjoni fil-mezzi soċjali tiegħu.

32.15.2 Ġiet diskussa applikazzjoni li tressqet quddiem il-PA għal art li tinsab fil-Qala, li tinsab f'zona *Outside Development Zone* u li intbagħtet email lill-Kunsilliera dwarha nhar it-Tnejn 5 ta' April. Il-Kunsill qabel li ssir oġġezzjoni biex jimxi mal-*policy* tiegħu stess li noġġezzjonaw għal kull applikazzjoni li ssir fuq ODZ. Intlaħaq qbil ukoll li isir *monitoring* tal-applikazzjonijiet kollha halli l-Kunsill jaċċerta ruħu li ma jsirux svisti f'dan ir-rigward u hekk nimxu bl-istess mod ma kulhadd.

32.15.3 Ġiet diskussa talba/suġġeriment biex jiġi innaddaf ir-*rock garden* f'Fondoq ir-Rummien. Minkejja li ntlahaq qbil li din iz-zona jkun jixirqilha tindifa, il-Kunsill ma jista' jagħmel xejn peress li din hi propjetà private. Il-Kunsillier Joseph Buttigieg qal li instabet ukoll diffikultà fil-passat meta ġie ppruvat li bħala parti mill-proġett tal-Urban Greening isir propju f'dan ir-*rock garden*; anke għaliex mhux ċar min hu is-sid ta' din il-medda u jista' jkun il-każ li hemm xi kawżi il-qorti għaddejnin f'dan ir-rigward.



32.16 Materji Ohrajn

32.16.1 Is-Sindku informal ill-Kunsill li talab lill-Perit jipprepara *Site Plan* fir-rigward ta' Sleeping Police fi Triq iż-Żewwieqa, u malli tiġi approvata ser issir.

32.16.2 L-Aġent Segretarju Eżekuttiv informa lill-Kunsill li hu ra l-minuti ta' laqgħat preċedenti fejn kien diġa' intlaħaq qbil li ssir bandiera tal-Kunsill għal arblu li hemm fi ġnien il-familja. Dak inhar kien ġie deċiż li jintalbu tliet kwotazzjonijiet minħabba li l-ammont kien jaqbeż il-€500. L-Aġent Segretarju Eżekuttiv ipprezenta tabella bil-kwotazzjonijiet li waslulu f'dan ir-rigward. Il-Kunsill qabel li jitqabbd is-Sur Manuel Mizzi (li tefa' kwotazzjoni f'isem l-Għaqda Briju tal-Qala) biex jagħmel din il-bandiera. Il-Kunsill ikkomnferma wkoll deċiżjoni li ttieħdet preċedentement li tiġi mcaqalqa sigra tal-palm li tinsab qrib l-arblu fejn ser titwaħħal din il-bandiera.

32.16.3 L-Aġent Segretarju Eżekuttiv informa lill-Kunsill li l-iskema tal-Kultura ġiet sottomessa fil-ħin, u li r-Regjun għaddiha lid-Dipartiment ġewwa Malta.

32.16.4 L-Aġent Segretarju Eżekuttiv irrapporta lill-Kunsill li wara l-laqgħa numru 8.30 hu sejjah lil Louis Vincent Buttigieg f'isem Euphoria Events għal xi spjegazzjonijiet dwar il-kont tiegħu. Segwiet diskussjoni bejn il-Kunsilliera fejn instab li t-talba oriġinali għal flus ma kienitx taqbel mad-deskrizzjoni tal-ispejjeż fl-aħħar kont. Il-Kunsilliera qablu li din it-talba tibqa' pendent, u li Louis Vincent Buttigieg jintalab jieħu sehem f'laqgħa mal-Kunsill biex jiġu ċċarati dawn id-diffikultajiet u tittieħed deċiżjoni aħħarija fuq għandux isir pagament jew le lil Euphoria Events.

32.16.5 L-Aġent Segretarju Eżekuttiv qara l-iskeda ta' pagamenti numru 4/2021. Il-Kunsill qabel li jsiru dawn il-ħlasijiet. Il-Kunsilliera Valerie Cassar Mejlak qalet li waqt li taqbel mal-ħlasijiet imnizzla, peress li fl-ewwel paġna tal-iskeda hemm rifużjoni (refund) maħruġ lilha, hi mhijiex ser tkun qiegħda tiffirma fuq dik il-paġna (pg.1).

32.17 Tmiem il-laqgħa u data tas-seduta li jmiss

Il-laqgħa ntemmet fil-8:50 ta' filgħaxija. Intlaħaq qbil li fuq *tentative date* għal laqgħa li jmiss li ġie propost li ssir nhar il-Ħamis, 13 ta' Mejju 2021 fil-5:00 ta' filgħaxija.

Paul Buttigieg
Sindku

Lorne Cremona
Aġent Segretarju Eżekuttiv

**Illum it-22 ta' Marzu 2021****Kaž Nru: 005/2020****Kunsill Lokali - Qala****Il-Bord;**

Ra l-ilment riċevut mis-Sur Christopher Galea, Direttur tal-Gvern Lokali (Moniteragg u Sapport) flimkien mad-dokumenti hemm annessi, liema lment għandu d-data tal-14 ta' Lulju 2020.

Ra r-risposta tal-Kunsill Lokali konċernat datata 24 ta' Novembru 2020.

Il-Bord zamm seduta fit-2 ta' Diċembru 2020 fejn deher is-Sindku Paul Buttigieg u s-Segretarja Eżekuttiva Ms. Marcia Borg. Il-Kunsill kien assistit minn Dr. Mario Scerri.

Ra li fl-istess seduta, xehdu kemm Ms. Marcia Borg u s-Sindku Paul Buttigieg.

Sema t-trattazzjoni finali.

Ikkunsidra;

Illi qabel xejn, l-Bord iqis doveruż li jsir riassunt tal-fatti hekk kif dawn gew mogħtija f'dan il-proċediment.

Illi jiġi nnutat minn issa li l-kwistjoni ta' dawn il-proċedimenti huwa dak li seħħ fil-laqgħat 7, 8 u 9 tal-Kunsill. Ghalkemm, fix-xhieda ġie indikat li l-istess problema baqgħet għaddejja sal-laqgħa 14, s-Sindku spjega li huwa lest li jiffirma dawn l-aħħar minuti u għalhekk il-kwistjoni kienet u tibqa biss ċċentrata fuq il-laqgħat 7,8 u 9.

Illi S-Segretarja Eżekuttiva spjegat li l-problema seħħet minhabba dak miktub fis-sitt laqgħa tal-Kunsill. Fil-laqgħa sussegwenti, kien hemm disgwit fuq dak miktub u b'hekk daww il-minuti ma gewx approvati. Tispjega li bħala Segretarja għandha r-responsabbiltà li ttella l-istess minuti *online* wara li dawn jkunu debitament ffirmati kemm mis-Sindku u minnha. Minhabba li s-Sindku rrifjuta li jiffirmahom, u li dan baqa' hekk issir fil-laqgħat sussegwenti, hija giet mitluba



mid-Dipartiment tal-Gvern Lokali (Moniteragg u Sapport) fuq ir-raguni għal dan in-nuqqas. Ix-xhud eżebiet l-korrispondenza relattiva. Jrid jingħad lid-direzzjoni mitluba mid-Dipartiment ma kienet xejn għajr indikazzjoni ta' dak li trid il-ligi, haġa lis-Segretarja kienet konxja bih. Tgħid lis-Sindku ma talabx li jsir vot u li l-Kunsilliera l-oħra ma lmentawx.

Illi fl-istess seduta, xehed ukoll is-Sindku fejn spjega li huwa kien imwegġa bil-kliem li ġew miktub fis-sitt laqgħa u cioè li kien haġaf is-Segretarja. Spjega li fis-7 laqgħa, l-korrezzjonijiet ma ġewx diskussi fil-bidu tal-laqgħa għaliex skond hu, dakinhar, ġie kuntrattur sabiex jgħati spjegazzjoni tiegħu fuq affarijiet pendenti li l-Kunsill kellu miegħu u l-qari tal-minuti sar fl-aħħar tal-laqgħa. Jgħid f'din l-aħħar laqgħa, s-Segretarja ma qablitx u telqet mill-laqgħa. Jgħid li mbagħad fit-8 laqgħa huwa talab vot.

Illi mill-ewwel għandu jingħad li illum, f'dinja aktar diġitalizzata u anke f'għieħ it-trasparenza, jirriżulta li laqgħat tal-Kunsill qegħdin jkunu rekordjati virtwalment u b'hekk dak li sehħ f'dan il-każ sejjer jgħri b'mod anqas frekwenti. Dan ġie ikkonfermat mix-xhieda f'dawn il-proċeduri. Għalhekk, kienet importanti ferm l-emenda permezz tal-Att XIV tas-sena 2019 għal-artikolu 44 tal-Kapitolu 363 tal-Liġijiet ta' Malta.

Illi minn analiżi tar-riassunt hawn fuq magħmul jrid jingħad li fil-verità dawn il-proċeduri setgħu faċilment jiġu evitati. Jitqies utli jingħad li hemm hteieġa t'aktar maturità bil-mod kif jitmexxew laqgħat u dak kollu aċċillarju magħhom, inkluż allura, l-finalizzazzjoni tal-minuti u tqegħid tagħhom fuq is-sit elettroniku konċernat.

Illi l-Bord haġeb fit-tul fuq dan il-każ u jqis lit-tort ta' dak li sehħ, b'gustizzja, huwa spartit maż-żewġ personagġi ewlieni u cioè kemm is-Sindku u s-Segretarja Eżekuttiva. Dan sar wara eżami strett ta' dak li jridu diversi artikoli tal-Kapitolu 363 tal-Liġijiet ta' Malta.

Illi l-Bord jfakkar li l-Ordniġiet Permanenti, misjuba fis-Sitt Skeda għandhom jiġu osservati skrupolożament, għaliex dawk l-ordniġiet, apparti li għandhom saħħa ta' ligi, jikkodifikaw l-logika tat-tmexxija tal-Kunsilli.

Illi r-responsabbiltà ta' sindku jemergi minn diversi artikoli tal-istess ligi. Ewlieni fost dawn u ta' l-aktar importanza huwa li jmexxi l-laqgħat.. L-istess ordniġiet mbagħad jistabbilixxu **r-regola** li l-minuti għandhom jieħdu preċedenza tal-ordni



tax-xogħol Dan jagħmel sens għaliex b'hekk jigi evitat l-impass kif seħħ fil-każ tallum. Din l-ordni hija r-regola, u għalhekk kull divjet minnha hija l-eċċezzjoni. Fil-fatt sabiex jkun hemm deroga, l-istess Ordnijiet jistabbilixxu proċedura *ad hoc*. F'dan is-sens, issir referenza għall-Ordni enumerata sitta.

Illi mid-dokumenti eżebiti ma jirriżultax li din il-proċedura giet segwita.

Illi jirriżulta li fil-laqgħa 7 tal-21 ta' Novembru 2019, l-minuti approvati fil-bidu tal-laqgħa kienu biss dawk tar-rabá laqgħa. Ma giex miftiehem l-għala dawk tal-ħames u tas-sitt laqgħa ma sarux f'dan il-ħin. Jirriżulta iżda li ntalbu korrezzjonijiet tas-sitt laqgħa propju fl-aħħar, fejn wara lis-Segretarja talbet lis-Sindku jgħaddi kopja tal-korrezzjonijiet, hemm miktub li dan ħataf lis-Segretarja u li din telqet ħesrem mill-laqgħa.

Illi sussegwentement, fit-tmien laqgħa, s-Sindku reġa ppropona korrezzjonijiet għas-sitt laqgħa, b'zieda wkoll ma dawk tas-seba' laqgħa. Fil-fatt saru xi korrezzjonijiet ta' din l-aħħar laqgħa iżda mhux tal-korrezzjonijiet kollha. Fil-kopja tal-minuti li għandu l-Bord hemm testwalment miktub hekk:

*8.2.2 Is-Sindku semma li l-korrezzjonijiet fis-seba' laqgħa huma kif li ġejjen, f'paragrafu 7.3.3. fl-aħħar għandha tizdied il-Kunsill approva dan. Il-Kunsillieri Joseph Buttigegi ġibed l-attenzjoni tal-Kunsill li tlet xhur ilu kellha jsir laqgħa tal-Qala International Folk Festival u li sallum għadha ma saritx. F'paragrafu 7.4.4 is-Sindku semma li għandha tizdid fl-aħħar 'u li din l-istess rampa ma saritx mill-Kunsill'. F'paragrafu 7.4.7 fl-aħħar għandha tizdied li 'l-Kunsill għandu japplika għal permess tat-Transport Malta sabiex isir din ir-road hump. **Il-Kunsill unanimament approva dawn l-emendi.** Is-Sindku semma li f'paragrafu 7.3.6 għandha titnehha l-frazi 'Is-Sindku beda jgħid lis-Segretarja b'lehen għoli' u fl-aħħar paragrafu mingħajr numru 'Is-Sindku ħataf is-Segretarja'. Is-Segretarja semmiet li hija ma taċċettax li jitnehhew dawn il-frazzjonijiet għax hekk kienu la-ffarijiet, tant li hekk li spiċċat li kellha tirtira dak inhar mill-laqgħa għax hassitha umiljata quddiem il-Kunsillieri.*

Illi mbagħad fid-disgħa laqgħa, gie deciż li l-frazzjonijiet tas-seba' laqgħa għandhom jitnehhew, wara li ntalab vot. Issir referenza għal kontenut tal-minuta 9.2.1.

Illi minn dak li ntqal jirriżulta s-segwent, għal dak li jikkonċerna s-Sindku.



Illi fis-seba' laqgħa, s-Sindku, u frankament anke l-Kunsilliera, għalkemm kif ngħad huwa s-Sindku li għandu r-responsabilità tat-tmexxija tal-laqgħa, ma ttiehdet l-ebda riżoluzzjoni sabiex il-minuti tal-laqgħa preċedenti, u l-korrezzjonijiet tagħhom jsiru fl-aħħar. Dan sar bi ksur ta' dak li jrid l-Ordni 6 tal-Ordnijiet Permanenti.

Illi mbaġhad, kif rajna, ntlab li jittiehed vot fuq xi korrezzjonijiet tal-istess laqgħa fit-tmien laqgħa, iżda mhux ta' dawk li huma l-mertu ta' dawn il-proċeduri. Il-Bord ftit jista jifhem kif dan seħħ. Jekk saret votazzjoni fuq xi korrezzjonijiet, seta faċilment jintalab vot dakinhar fuq l-frazzjonijiet li kienu in disputa. Huwa dan l-aġir ukoll li halla din is-sitwazzjoni tibqa tipperdura, biex b'hekk infethu dawn il-proċeduri. Meta jkun hemm sitwazzjoni bħal din, Sindku għandu jkun deċisiv. Li kieku din is-sitwazzjoni giet riżolta f'dak l-istadju, ma kinitx tibqa teskala u possibiliment tikkreja aktar disgwid.

Illi b'dan kollu ma jfissirx lis-Segretarja hija bla htija għal dan l-akkadut u dan issa kif sejjer jiġi spjegat.

Illi l-Bord jfakkar li Segretarju Eżekuttiv jitqies bħala uffiċjal pubbliku u għandu bosta dmirijiet importanti. Numru minn dawn jemergu ċar mill-artikolu 52 tal-Kapitolu 363 tal-Liġijiet ta' Malta.

Illi l-Bord ma jista qatt jaċċetta li Segretarju jitlaq hesrem minn laqgħa minhabba dak li jkun qiegħed jingħad. Dan huwa biss abbandun ta' dmirijiet u li finalment kien kagun ukoll ta' dak kollu li seħħ. Bl-istess mod, ma jidhirx li Segretarju jista qatt jirrifjuta korrezzjonijiet. Is-Segretarju, għalkemm huwa l-kap eżekuttiv, amministrattiv u finanzjarju ta' Kunsill, m'huwiex persuna eletta. Huma l-Kunsilliera li għandhom dritt ta' vot fuq korrezzjonijiet ta' minuti.

Illi għalhekk, żbaljat is-Segretarja meta telqet mill-laqgħa meta din ma kinitx għada giet konkluża, u mbaġhad żbaljat ukoll li baqgħet tirrifjuta li jsiru korrezzjonijiet.

Illi b'konklużjoni, il-Bord jieħu okkażżjoni jfakkar li Kunsilliera għandhom dejjem juru riġett lejn xulxin, inkluż lejn is-Segretarji Eżekuttivi u viċi versa. Wara kollox il-Kodiċi tal-Etiká jfakkar li dak hawn sottomess jsir għal-benefiċċju tal-poplu in generali.



Rakkomandazzjoni

Illi l-Bord għalhekk jsib li s-Sindku kellu nuqqas meta ma talabx rizzoluzzjoni sabiex jinbidel l-ordni tax-xogħol u li ma talabx fil-hin appożitu korrezzjoni tal-minuta/i in disputa.

Illi l-Bord jsib ukoll lis-Segretarja ma setgħetx tabdika mill-obbligi tagħha u titlaq hesrem min laqgħa mingħajr raġuni valida fil-ligi.

Illi l-Bord jawspika li bl-emenda permezz tal-Att XIV tas-sena 2019 għal-artikolu 44 tal-Kapitolu 363 tal-Ligijiet ta' Malta, dak li seħh m'huwiex sejjer jerga jirrepeti ruhu.

Kopja ta' din id-decizjoni qiegħda tinbghat lid-Direttur għall-Gvern Lokali, ai termini tal-artikolu 8 tal-Ligi Sussidjarja 363.150 u lill-Kunsill Lokali koncernat.

Dr. Joseph Gatt LL.D
Chairperson

Dr. Amanda Spiteri Grech LL.D
Membru

Dr. Mario Calleja LL.D
Membru

Ms. Rachel Deguara
Segretarja